

# Uşaqların zərərli informasiyadan qorunması qanunla tənzimlənəcək

Oktyabrın 3-də Milli Məclisin İnsan hüquqları komitəsinin payız sessiyasında ilk iclası keçirildi. Milli Məclis Sədri-nin müavini, İnsan hüquqları komitəsinin sədri Bahar Muradova yeni sessiyanın başlanması münasibətilə deputatları təbrik etdi, qanunvericilik fəaliyyətində onlara uğurlar dilədi.

Bu il Azərbaycan Xalq Cümhuriyyətinin və Azərbaycan Parlamentinin 100 illiyi ilə bağlı çoxsaylı tədbirlər keçirildiyini xatırladan Bahar Muradova bildirdi ki, sentyabrın 21-də parlamentin 100 illiyi ilə bağlı keçirilən möhtəşəm yubiley tədbiri cənab Prezidentin şəxsən iştirak etməsi və bütün dünyaya çox ciddi mesajlar verməsi ilə yadda qaldı.

B. Muradova bildirdi ki, Prezident İlham Əliyevin parlamentin 100 il ərzində keçirdiyi yol, əldə etdiyi tarixi nailiyyətlər və ölkənin bugünkü sürətli dinamik inkişaf prosesində roluna verdiyi qiymət hər kəsi ruhlandırır və Milli Məclisi fəaliyyətini daha da genişləndirməyə sövq edir.

Milli Məclis Sədri-nin müavini qeyd etdi ki, 3 oktyabr Azərbaycanın siyasi tarixində çox əlamətdar günlərdən biridir. 25 il öncə oktyabrın 3-də ümummilli lider Heydər Əliyev ölkəmizin prezidenti seçildi. Ulu öndər seçicilərin 98 faizinin etimadını qazanaraq Azərbaycan dövlətini qurmaq, inkişaf etdirmək və hər bir vətəndaşın rifah içərisində yaşamasını təmin etmək üçün çox mühüm bir vəzifəyə başladı.

Sonra gündəlikdəki məsələlərə keçid alan Bahar Muradova 2018-ci ilin yaz və növbədənəkar sessiyaları ərzində komitədə görülmüş işlər barədə hesabat

təqdim etdi. Bildirdi ki, hesabat dövründə 6 iclas keçirilib, 10 məsələyə baxılıb, komitə tərəfindən 8 qanun layihəsi, eləcə də bəzi qanunlara dəyişikliklər müzakirə edilərək Milli Məclisin plenar iclasına təqdim olunub. Həmin müddətdə komitəyə daxil olan 552 müraciətdən 506-sı əlaqədar təşkilatlara göndərilib, onlardan 93-ü nəzarətə götürülüb, 81-nə yazılı cavab verilib. 99 vətəndaş komitə sədrinin qəbulunda olub.

Daha sonra gündəlikdəki digər məsələlər müzakirə edildi. Komitə sədri "Uşaqların zərərli informasiyadan qorunması haqqında" qanun layihəsini müzakirəyə (ikinci oxunuş) təqdim etdi. Bildirildi ki, beş fəsil, on doqquz maddədən ibarət layihədə uşaqların informasiya əldə etməsi, ailə institutunu nüfuzdan salan informasiya, həmçinin informasiya məhsulunun yaş təsnifatı, zorakılığın və qəddarlığın nümayişi və digər bu kimi anlayışların izahatı verilir. Layihədə müvafiq maddəyə əsasən uşaqların mənafeələrinin üstün tutulması, onların hüquq və azadlıqlarının təmini, uşaqların həyat və sağlamlığı üçün təhlükəsiz olan, onların hərtərəfli inkişafını və sosiallaşmasını təmin edən informasiya məhsullarının döviyyəsinə şəraitin yaradılması, zorakılığın, qəddarlığın, narcoitik vasitələrin və psixotrop maddələrin, alkoqollu içkilərin və bütün məmulatlarının, cəmiyyət əleyhinə davranışın, pornoqrafik xarakterli informasiyanın təbliğinin yolverilməzliyi uşaqların zərərli informasiyadan qorunması sahəsində əsas prinsiplərdir. Həmçinin zərərli informasiya məhsullarının döviyyə-

yə daxil edilməsinin, o cümlədən informasiya texnologiyalarından istifadə etməklə uşaqlara qarşı törədilən hüquq-pozmaların qarşısının alınması, uşaqların zərərli informasiyalardan qorunması sahəsində beynəlxalq əməkdaşlığın həyata keçirilməsi də bu prinsiplərə daxildir.

Layihədə qeyd olunur ki, uşaqlar üçün kino və video xidmətlərin göstərilməsi zamanı, uşaq teleradio proqramlarında və verilişlərində, uşaq üçün nəzərdə tutulmuş dövrü mətbu nəşrlərdə yayılan reklam onun yerləşdirildiyi informasiya məhsulunun yaş kateqoriyasına uyğun olmalıdır.

İclasda çıxış edən deputatlar gündəlikdəki məsələlərə müsbət münasibət bildirdilər, eyni zamanda təkliflərini verdilər. Deputat Elman Nəsirov uşaqların informasiya təhlükəsizliyinə dair konsepsiya hazırlanmasını təklif etdi. Deputat Sona Əliyeva yetkinlik yaşına çatmamış uşaqların internet təhlükəsizliyi ilə bağlı ilkin olaraq valideynlərə təlim keçirməyin vacibliyini qeyd etdi. Uşaqların internet oyunlarından asılılığına toxunan deputat bəzilərinin bu oyunlardan təsirlənib intihar etməsinə etinasız yanaşmamağı və bununla bağlı ciddi işlər görməyi təklif etdi. Qeyd etdi ki, bu gələcəkdə bir çox təhlükələrin qarşısını almağa kömək göstərə bilər.

Sonda qanun layihəsi ikinci oxunuş üçün Milli Məclisin plenar iclasına tövsiyə olundu.